

কেন্দ্ৰীয় মন্ত্ৰী সৰ্বানন্দ সোণোৱালে আজি চাবুৱাৰ বিন্ধাকটা মুলুক গাঁৱত পৰম্পৰাগত ৰীতি-নীতিৰে গৰু বিহু পালন কৰে। শ্ৰীসোণোৱালে তেওঁৰ প্ৰয়াত পিতৃ-মাতৃৰ সমাধিত সেৱা লোৱাৰ লগতে পৰম্পৰাগত কণীযুঁজৰো আনন্দ লয়।

বাইট (সৰ্বানন্দ সোণোৱাল)

নদুৱাৰৰ বিধায়ক পদ্ম হাজৰিকাই কন্যকা কৃষিপামত গৰু মাহ-হালধিৰে নোৱাই-ধোৱাই গৰু বিহু উদযাপন কৰে। ইপিনে খুমটাইৰ বিধায়ক মৃগাল শইকীয়া যোগীবাৰীত আজি সমূহীয়াকৈ গৰু বিহু উদযাপন কৰে।

শ্ৰীভূমি জিলাৰ বৰগুৰু গাঁৱত পুৱাই পৰম্পৰাগতভাৱে গৰু বিহু পালন কৰা হয়। যোৰহাট, শিৱসাগৰ, চৰাইদেউ, ডিব্ৰুগড়, নলবাৰী, বৰপেটা আদি জিলাতো পৰম্পৰাগতভাৱে গৰু বিহু পালন কৰা হৈছে।

বিগত বৰ্ষৰ দৰে ব'হাগক আদৰিবলৈ এইবাৰো সদৌ গুৱাহাটী ছাত্ৰ সন্থাই আজি জজ খেলপথাৰত মুকলি বিহুৰ আয়োজন কৰে। এই অনুষ্ঠানত ৰাজ্যখনলৈ সুনাম কঢ়িয়াই অনা কেইবাগৰাকীও বিশিষ্ট ব্যক্তিক সদৌ অসম ছাত্ৰ সন্থাৰ তৰফৰ পৰা সম্বৰ্ধনা জনোৱা হয়।

পাঠশালা আঞ্চলিক ছাত্ৰ সন্থাই মুকলি বিহু উদযাপনৰ সৈতে সংগতি ৰাখি কাইলৈ বিশিষ্ট শিক্ষাবিদ তথা সমাজসেৱক মুনীন্দ্ৰ নাৰায়ণ গোস্বামীক পাঠশালা বাঁটা প্ৰদান কৰিব।

অসমীয়াৰ বাপতিসাহোন ৰঙালী বিহু উপলক্ষে ৰাজ্যজুৰি এতিয়া পাবভঙা উছাহ। আদৰৰ ৰঙালী বিহুটি উদযাপন কৰিবলৈ অন্যান্য জনগোষ্ঠীয় লোকসকলেও পৰম্পৰাগত ৰীতি-নীতিৰে ব্যাপক প্ৰস্তুতি চলাইছে। আজিৰ গৰু বিহু পালনৰ পাছত কাইলৈ বাথৌ মন্দিৰত প্ৰাৰ্থনা জনাই বড়ো ডেকাসকলে কান্ধত খাম, হাতত চিফুং, চেৰজা তুলি লৈ গঞাৰ ঘৰে ঘৰে গৈ বৈশাণ্ড উৎসৱৰ গান গাব। এই উৎসৱ ৭ দিন ধৰি চলিব। বাক্সা জিলাৰ গধূলি গাঁৱৰ কৃষক ৰাইজে কালদিয়া নদীলৈ আহি গৰু গা ধুৱাই পৰম্পৰাগত ৰীতি-নীতিৰে খাম, চিফুং, চেৰজাৰ তালে তালে বৈশাণ্ড নৃত্য কৰে। একেদৰে জিলাখনৰ সদৰ মুছলপুৰ, মহকুমা সদৰ শালবাৰী, অথলী, জালাহ, শিমলা, বৰমা, সাউদৰভিঠা, আনন্দবজাৰ, বাঁহবাৰী আদি বিভিন্ন ঠাইত পৰম্পৰাগত ৰীতি-নীতিৰে আজি গৰু বিহু উদযাপন কৰা হয়।

গোৱালপাৰা জিলাৰ ৰংডোবা গাঁৱৰ বড়ো জনগোষ্ঠীৰ লোকসকলে বৈশাণ্ডী উৎসৱৰ বাবে প্ৰস্তুতি আৰম্ভ কৰিছে। গাঁওখনত অহা ১১ আৰু ১২ ব'হাগত ৰংজালী বৈশাণ্ড উৎসৱ পালন কৰা হ'ব। ইয়াৰ বাবে প্ৰতিদিনে বাগৰুস্বা নৃত্যৰ অনুশীলন চলি আছে। আনহাতে কোচ ৰাজবংশীসকলেও তেওঁলোকৰ জাতীয় উৎসৱ বিষুৱা উদযাপন কৰিব।

শিৱসাগৰ নগৰৰ মুক্তিনাথ চাৰিআলিত ঐক্য নামৰ অন্যতম সামাজিক, সাংস্কৃতিক স্বেচ্ছাসেৱী অনুষ্ঠানৰ উদ্যোগত আজি অসম ভিত্তিত কণীযুঁজ প্ৰতিযোগিতা আৰু মুকলি বিহু উদযাপন কৰা হয়। এই অনুষ্ঠানত বিহুৱা-বিহুৱতীয়ে বিহুনাংম পৰিৱেশন কৰি উৎসৱমুখৰ পৰিবেশৰ সৃষ্টি কৰে। উল্লেখযোগ্য যে এই কণীযুঁজ প্ৰতিযোগিতা আৰু মুকলি বিহু উদযাপনে এইবেলি ৩১ বছৰত ভৰি দিছে।

ভাৰতীয় জনতা পাৰ্টিৰ নেতা সশ্ৰীট চৌধুৰী এন ডি এ শাসিত ৰাজ্য বিহাৰৰ নতুন মুখ্যমন্ত্ৰী হ'ব। ৰাজ্যৰ বৰ্তমানৰ মুখ্যমন্ত্ৰী নীতিশ কুমাৰৰ পদত্যাগৰ পাছতে আজি এন ডি এৰ বিধায়ক সভাত সৰ্বসন্মতিক্ৰমে চৌধুৰীৰ নাম মনোনীত কৰা হয়। ইয়াৰ লগে লগে প্ৰথমবাৰৰ বাবে বিহাৰত বিজেপি দলৰ নেতা মুখ্যমন্ত্ৰী হোৱাটোও নিশ্চিত হয়। কাইলৈ নতুন মুখ্যমন্ত্ৰীৰ নেতৃত্বত ৰাজ্যখনত নতুন মন্ত্ৰীসভাই শপত ল'ব।

উল্লেখযোগ্য যে ৰাজ্যসভাৰ সাংসদৰূপে ইতিমধ্যে শপত লোৱা নীতিশ কুমাৰে আজি ৰাজ্যপাল অৱসৰপ্ৰাপ্ত লেফটেনেণ্ট জেনেৰেল ছৈয়দ আতা হাছনাইনৰ হাতত আনুষ্ঠানিকভাৱে পদত্যাগ পত্ৰ অৰ্পণ কৰে। বিগত দুটা দশকৰো অধিক সময় ধৰি বিহাৰৰ মুখ্যমন্ত্ৰী হিচাপে কাৰ্যনিৰ্বাহ কৰা নীতিশ কুমাৰে যোৱা ১১ এপ্ৰিলত ৰাজ্যসভাৰ সাংসদ হিচাপে শপত গ্ৰহণ কৰিছিল। আজি তেওঁ পাটনাত অস্তিমখন কেবিনেট সভাত অংশ লয় আৰু মন্ত্ৰীসভা ভংগ হোৱাৰ কথা ব্যক্ত কৰে।

ইফালে মুখ্যমন্ত্ৰীৰ প্ৰাৰ্থীৰ নাম বাছনি কৰিবলৈ বিজেপিয়ে পৰ্যবেক্ষকৰূপে নিযুক্তি দিয়া কেন্দ্ৰীয় মন্ত্ৰী শিবৰাজ সিং চৌহান আজি পাটনাত উপস্থিত হৈ বিধায়িনী দলৰ সভাত অংশ লয়। এই সভাতে চৌধুৰীৰ নাম নিৰ্ণয় কৰাৰ পাছত এন ডি এৰ সভাত আনুষ্ঠানিকতা সম্পন্ন কৰি ৰাজ্যপালক পত্ৰ প্ৰেৰণ কৰাৰ সিদ্ধান্ত লয়।

উল্লেখযোগ্য যে ২৪৩ জনীয়া বিহাৰ বিধানসভাত ৩৬ জনীয়া মন্ত্ৰী সভা গঠন কৰাৰ সাংবিধানিক অনুমতি আছে।

০০০০০

ভাৰতীয় সংবিধান প্ৰণেতা ড॰ ভীমৰাও ৰামজী আশ্বেদকাৰৰ আজি ১৩৬ সংখ্যক জয়ন্তী। স্বাধীনতা সংগ্ৰামী, শিক্ষাবিদ, আইনবিদ আৰু সমাজ সংস্কাৰক ড॰ আশ্বেদকাৰৰ ১৮৯১ চনৰ আজিৰ দিনটোতে মধ্য প্ৰদেশৰ এটা দলিত পৰিয়ালত জন্ম হৈছিল। তেওঁৰ জন্মদিনটো প্ৰতি বছৰে সমতা দিৱস হিচাপে উদযাপন কৰি অহা হৈছে। এই উপলক্ষে ৰাষ্ট্ৰপতি শ্ৰীমতী দ্ৰৌপদী মুৰ্মুৱে জনসাধাৰণক বহুমুখী ব্যক্তিত্বসম্পন্ন সমাজ সংস্কাৰকজনৰ আদৰ্শৰে অনুপ্ৰাণিত হৈ ৰাষ্ট্ৰ নিৰ্মাণৰ ক্ষেত্ৰত আগবাঢ়ি যাবলৈ আহ্বান জনায়। প্ৰধানমন্ত্ৰী নৰেন্দ্ৰ মোদীয়ে দলিত আৰু বঞ্চিতসকলৰ কাৰণে অহৰহ যুদ্ধৰত ন্যায়বীৰজনৰ আদৰ্শই ভাৰতবাসীক সদায়েই অনুপ্ৰাণিত কৰি যাব বুলি মন্তব্য কৰে। উপৰাষ্ট্ৰপতি চি পি ৰাধাকৃষ্ণণ, প্ৰধানমন্ত্ৰী নৰেন্দ্ৰ মোদী, লোকসভাৰ অধ্যক্ষ ওম বিৰলা, ৰাজ্যসভাৰ বিৰোধী দলৰ নেতা মল্লিকাৰ্জুন খাৰ্গে, কেইবাগৰাকীও কেন্দ্ৰীয় মন্ত্ৰী তথা সাংসদে আশ্বেদকাৰৰ জয়ন্তী উপলক্ষে সংসদ ভৱনৰ প্ৰেৰণাস্থলত থকা ড॰ বি আৰ আশ্বেদকাৰৰ সমাধিত শ্ৰদ্ধা নিবেদন কৰে।

মুখ্যমন্ত্ৰী ড॰ হিমন্ত বিশ্ব শৰ্মাইও মহান চিন্তাবিদ, সংবিধান প্ৰণেতা আৰু সমাজ সংস্কাৰক আশ্বেদকাৰক শ্ৰদ্ধাৰে স্মৰণ কৰিছে। ড॰ আশ্বেদকাৰৰ দৰ্শনে এখন সমতাপূৰ্ণ ন্যয় সংগত আৰু শক্তিশালী ভাৰত গঢ়াৰ দিশে জনসাধাৰণক অনুপ্ৰাণিত কৰে বুলি মুখ্যমন্ত্ৰীয়ে মন্তব্য কৰে।

০০০০০

অসম সাহিত্য সভাই কাইলৈ অৰ্থাৎ পহিলা ব'হাগৰ দিনটো নিজৰ দিন হিচাপে উদযাপন কৰিব। সভাৰ প্ৰধান সম্পাদক দেবজিৎ বৰাই প্ৰকাশ কৰা মতে ৰাজ্যৰ ভাষা সাহিত্য, সংস্কৃতিৰ বিকাশ আৰু প্ৰসাৰৰ বাবে কাম কৰি থকা তথা জাতীয় জীৱনলৈ গুৰুত্বপূৰ্ণ বৰঙণি আগবঢ়োৱা ৫ হাজাৰ গৰাকী ব্যক্তিক কাইলৈ পুৰা ৯ বজাৰ পৰা সন্ধিয়া ৭ বজাৰ ভিতৰত সাহিত্য সভাৰ বিষয়ববীয়াই ঘৰে ঘৰে গৈ সন্মানিত কৰিব। ৰাজ্যৰ বিভিন্ন

প্রান্তৰ লগতে দেশৰ অন্যান্য ৰাজ্য আৰু বিদেশতো নিজৰ দিন উপলক্ষে কাইলৈ জাতীয় জীৱনলৈ বৰঙণি যোগোৱা ৬৫ বছৰ উৰ্ধৰ ব্যক্তিসকলক সাহিত্য সভাৰ উদ্যোগত ওলগনি পত্ৰ প্ৰেৰণ কৰি সন্মানিত কৰা হ'ব। ইপিনে সাহিত্য সভাৰ উদ্যোগত আজি লক্ষ্মীৰাম বৰুৱা সদনত ব'হাগ আদৰ্শ উৎসৱ নামেৰে বিশেষ কাৰ্যসূচী হাতত লোৱা হয়। অসম সাহিত্য সভা আৰু কামৰূপ মহানগৰ জিলা সাহিত্য সভাৰ যুটীয়া উদ্যোগত কাইলৈ ব'হাগৰ পহিলা দিনটোত ১৪৩৩ ভাষ্কৰাব্দলৈ আদৰ্শ আৰু ভাষ্কৰাব্দ সূচনা দিবস শীৰ্ষক এটা অনুষ্ঠানৰো আয়োজন কৰা হৈছে। গুৱাহাটীৰ আমবাৰীস্থিত সংগীতাচাৰ্য লক্ষ্মীৰাম সদনত এই অনুষ্ঠানটি আয়োজিত হ'ব।

০০০০০

আই পি এল ক্ৰিকেট প্ৰতিযোগিতাত আজি চেন্নাই এম এ চিদাম্বৰম ষ্টেডিয়ামত চেন্নাই ছুপাৰ কিংছ কলকাতা নাইট ৰাইডাৰ্ছৰ মুখামুখি হ'ব। খেলখন সন্ধিয়া চাৰে ৭ বজাত আৰম্ভ হ'ব।

০০০০০

:: সমাপ্ত ::